

L-educazzjoni tal-adulti u l-politika tat-tagħlim: ir-relevanza ta' Dun Ġorġ Preca ta' Malta

RONALD G. SULTANA

Dan l-istudju għandu l-għan li jesplora l-kontribut li ta Dun Ġorġ Preca fl-iżvilupp tal-educazzjoni tal-adulti fil-gżejjer Mal-tin. Din il-hidma ta' Preca hija studjata fl-isfond storiku biex tohrog b'mod aktar effettiv ir-relevanza tiegħu fl-iżvilupp ta' dan il-qasam. Fost il-kwalitajiet importanti li johorġu f'dan il-kuntest insibu l-impenn ta' Preca lejn id-demokratizzazzjoni tat-tagħlim, il-pożizzjoni li ha fil-konfront ta' min jitgħallem, meta għażel li jmur hu għand il-poplu u jahdem fil-livell tal-popolin aktar milli fil-livell tal-istituzzjoni formali, u l-konvinzjoni tiegħu li saħansitra t-tagħlim l-aktar diffiċli, li hafna drabi ntuża bhala għodda eżoterika għall-avanz soċjali minn ċerti klassijiet, jekk wiehed jinqeda bil-pedagoġija t-tajba, jista' jkun imwassal lil kulhadd, hu x'inhu l-isfond soċjali u edukattiv li wiehed ikun ġej minnu.

Introduzzjoni

Ġorġ Preca¹ twieled fis-sena 1880 u miet fl-1962. Għaldaqstant haġtu tinfirex min-naħa l-waħda fuq il-medda tal-perjodu mill-aktar attiv tal-preżenza tal-Ingliżi f'Malta, u min-naħa l-oħra fuq il-mixja lejn l-indipendenza politika formali tal-gżejjer fl-1964. Billi wiehed ma jistax jifhem u japprezza l-hidmiet u l-kisbiet tal-bnie-

dem jekk mhux fl-isfond storiku tagħhom, huwa mehtieg li f'dan il-kuntest nagħtu ħarsa hafifa ta' fiex kienet l-educazzjoni formali u informali f'Malta fi żmien Preca, b'enfasi partikulari fuq l-ewwel snin tas-seklu 20 meta Preca ta bidu għall-inizjattivi tiegħu. Wara li nkunu qegħidna s-suġġett fil-kuntest storiku tiegħu, ngħaddu biex nidentifikaw u niddiskutu fil-qosor dawk il-kwalitajiet u karatteristiċi fil-hidma ta' Dun Ġorġ Preca li jagħmluh mudell fi żmienu għal edukaturi fil-qasam tal-adulti, fi kliem ieħor l-impenn tiegħu lejn id-demokratizzazzjoni tat-tagħlim, il-mod kif kien iħares lejn min qed jitgħallem, il-mod kif għażel li johrog 'il barra biex jasal għand in-nies u jahdem fost il-poplu aktar milli fuq il-livell istituzzjonali formali, u l-konvinzjoni tiegħu li meta wiehed jadotta l-pedagoġija xierqa anke l-aktar tagħlim tqil jista' jiġi kkomunikat lil min irid jitgħallem, ikun x'ikun l-isfond soċjali u edukattiv li jkun ġej minnu.

L-isfond storiku

L-istorja tal-educazzjoni Maltija mis-seklu 19 sa nofs is-seklu 20 għandha l-istess karatteristiċi li wiehed x'aktarx isib fil-kolonji li għadhom m'humieq żviluppatti industrijalment. Il-moviment favur il-qawmien tat-tagħlim tal-massa fil-Punent

ħafna jattribwuh lil diversi fatturi, fosthom il-pressjoni minn intraprendituri industrijali biex iwaqqfu istituzzjonijiet li jkunu kapaċi jagħtu lill-generazzjoni żagħżugħa l-ħiliet meħtieġa u jghinuha tissoċjalizza, u l-interessi tal-‘umanisti l-qodma’ u l-‘edukaturi pubbliċi’, kif isejħilhom Raymond Williams², biex iwessgħu u jifthu l-iskejjel għal kulhadd. Tal-ewwel riedu jżommu t-tip ta’ edukazzjoni klassika li tradizzjonalment kienet tingħata fl-iskejjel tal-élite; tat-tieni kienu jxaqilbu aktar lejn ideat liberali li jsawru l-idea ta’ ‘nazzjon’ u s-sens ta’ ‘cittadinanza’ billi jaqsmu l-kisbiet intellettuali li għamlet l-umanità mal-massa. Aktar qrib lejn żmienna, Andy Green³ spjega l-qawmien tal-edukazzjoni formali bħala t-twegħiba għall-proċessi burokratiċi tal-istat. Jidher ċar mid-diversi teoriji li naqraw dwarhom f’dan il-kuntest li t-tifsira tal-edukazzjoni, kif ukoll l-iżvilupp tagħha f’forom u prattiċi istituzzjonali, żviluppat b’riżultat ta’ fehmiert differenti bejn gruppi li kellhom interessi li xi drabi ma kenux jaqblu. Dawn il-forzi, li f’ħafna pajjiżi tal-Kontinent wasslu biex madwar l-1850 l-edukazzjoni elementari waslet għand il-massa tal-poplu, u eventualment bdiet il-mixja lejn l-edukazzjoni tal-adulti, ma kenux jeżistu bl-istess intensità u bl-istess forma hawn Malta, li kellha tistenna sas-sena 1946, seklu shiħ wara, biex tintroduċi l-edukazzjoni primarja obligatorja għal kulhadd, u sas-sena 1970 biex tifrex l-edukazzjoni sekondarja għaċ-ċittadini kollha.⁴

L-edukazzjoni u l-klassi intraprenditorjali lokali

Jekk irridu napprezzaw il-kontribut ta’ Preca għall-edukazzjoni tal-adulti f’Malta ma nistgħux ma nifhmux x’wassal għal

din is-sitwazzjoni. Sa pjuttost tard fis-seklu 20, ma stajniex nitkellmu dwar ħajja industrijali f’Malta: ix-xogħol fil-pajjiż kien tista’ tghid idur kollu fuq is-servizzi u l-bżonnijiet tal-baži Ingliża, u hekk żviluppat ekonomija marbuta ma’ fortizza li kienet timxi ’l quddiem jew tmur lura skond in-nefqa tal-imperu jew skond l-Ingilterra kenitx tkun imdahħla f’xi gwerra jew le. L-industrija tal-qoton, li sa ftit qabel kienet għadha b’saħħitha, issa kienet spicċat għal kollox minħabba l-politika tas-suq ħieles li kienu dahħlu l-Ingliżi u wkoll minħabba l-kompetizzjoni mill-Eġittu. L-unika intrapriża ta’ siwi fil-għira li wiehed seta’ jitkellem fuqha kienet it-Tarzna⁵. Kien hawn li stajt issib l-aqwa nies tax-xogħol, u kien minn hawn li Preca ġabar lil dawk li kellhom ikunu l-pijunieri fost l-edukaturi tal-adulti. Ftit kienu l-Maltin tat-tajjeb li tħajru jinvestu fl-industrija, u kellhom ħafna xi jżommhom lura, ibda mill-qawwiet kolonjali (li riedu jinkoraġġixxu aktar id-dipendenza milli l-awtonomija ekonomika), u n-nuqqas ta’ faċilitajiet infrastrutturali u servizzi, bħalma huma dawk bankarji. Fil-fatt fl-istorja tal-edukazzjoni f’Malta niltaqgħu ma’ diversi appelli li saru minn intraprendituri lokali għall-iżvilupp tal-edukazzjoni, l-aktar dik teknika. Saħansitra wħud minnhom hadu inizjattivi ta’ ċerta importanza immirati lejn iż-żgħażaġħ. Hekk, ngħidu ahna, fl-1863 infethu skejjel għat-tagħlim tal-bizzilla, u tletin sena wara Vincenzo Bugeja fetaħ *Istituto Tecnico* u *Conservatorio*. Fost dawn l-appelli niltaqgħu ma’ wiehed li sar lill-Kummissjoni Mowatt fl-1912 minn Joseph Howard, qarib ta’ Ġorġ Preca, direttur ta’ A. Cousins & Co., li kienu jagħmlu s-sigaretti, u li aktar tard sar l-ewwel Prim Ministru ta’ Malta.

Il-Kummissjoni Rjali Mowatt, imwaqqfa sabiex tistharreg u tirrapporta dwar is-sitwazzjoni soċjoekonomika batuta li kien hawn f'Malta, iltaqgħet mal-oghla personalitajiet tal-pajjiż sabiex tfassal pjan għall-fejġan ekonomiku tal-gżira, u hafna minnhom innutaw il-faqar u n-nuqqas ta' edukazzjoni li kien hawn kemm fost it-tfal kif ukoll fost l-adulti.

Iżda li kieku ma kienx hawn il-massa kritika ta' intraprendituri industrijali li setgħu jużaw il-pressjoni tagħhom b'mod effettiv biex ihaffu l-iżvilupp tal-edukazzjoni f'Malta, kien hemm forzi soċjali oħra li setgħu jagħmlu dan, wiehed jistaqsi? Fil-pajjiżi Skandinavi u fl-Olanda l-Knisja uriet li kienet forza qawwija li mexxiet 'il quddiem l-edukazzjoni tal-massa, meta wiehed iqis ukoll il-herqa tal-Protestanti li jaqraw u jistudjaw il-Bibbja. Il-Knisja Maltija u r-religjon Kattolika kienu daqshekk influwenti? Filwaqt li l-qawwiet kolonjali kull fejn kienu nqded bl-edukazzjoni bhala mezz ta' kontroll, għodda biex jiddomestikaw il-poplu aktar milli biex jilliberawh⁶, b'danakollu r-nexxielhom johlqu moviment li kellu jwasal biex l-edukazzjoni titwessa'. Jewwilla l-Ingliżi ma qisuhx ta' vantaġġ għalihom li jkattru t-tagħlim fl-iskejjel Maltin? Sa mis-sena 1836, ngħidu aħna, il-Kummissjoni Austin & Lewis irrikmandat l-espansjoni tal-facilitajiet edukattivi billi "t-ktattir tat-tagħlim tajjeb fost il-poplu ta' Malta mhux biss itejjeb il-kondizzjoni tagħhom imma wkoll isahhaħ ir-rabta tagħhom mal-kuruna Ingliża ... u t-titjib fl-edukazzjoni tal-klassi tan-nofs u tal-klassi l-għolja jhaffef it-triq biex il-Maltin ikunu jistgħu jidhlu jaħdmu maċ-ċivil".⁷ Tabilhaqq, ir-raba' Direttur tal-Edukazzjoni, Sigismondo Savona, kellu jinqeda b'dawn l-istess

argumenti biex jagħmel it-talba tiegħu favur il-htieġa tal-edukazzjoni tal-poplu, billi jargumenta li m'hemm xejn aħjar mill-'edukazzjoni razzjonali' biex ikollok poplu faċli biex tiggvernah (tmexxi), li jzomm ruħu 'l bogħod mill-kriminalità, u mibni u msahhaħ bi drawwiet sani biex ikun jista' jaqdi 'l Alla, 'l għajru u 'l pajjiżu.⁸ F'dan il-kuntest in-nies tal-klassi l-għolja generalment ikollhom interess li jzommu bla mittiefes il-poter kulturali tagħom u li jirriproduċu l-hakma tagħhom permezz ta' għamla speċifika ta' edukazzjoni. Tgħid il-klassi l-għolja Maltija ma qesitx l-edukazzjoni bhala strument qawwi biex setgħet iżzomm il-hakma tagħha fuq il-klassi l-baxxa, l-aktar billi d-dominanza tagħha kienet mhedda bil-preżenza ta' klassi elitista barranija?

Il-Knisja Kattolika u l-edukazzjoni

It-twegiba għal dawn il-mistoqsijiet nistgħu nsibuha fil-mod kif l-edukazzjoni f'Malta nqabdet fit-taqbida għall-poter bejn gruppi differenti, u thabblet ma' kwistjonijiet marbutin mar-religjon, mal-politika, poter u finanzi. Filwaqt li ċerti individwi mdawlin, ewlieni fosthom Manwel Dimech⁹, saħqu fuq l-edukazzjoni obbligatorja għal kulhadd imhallsa mill-istat, nibet moviment kontra d-demokratizzazzjoni tat-tagħlim, moviment li kompli jissahhaħ u li ha forom differenti. Għaldaqstant jidher li whud, imnebbhin minn interpretazzjoni u applikazzjoni ta' attitudni voluntaristi li kienet fl-aqwa tagħha fl-Ingilterra fis-snin 40 tas-seklu 19,¹⁰ argumentaw li l-idea li l-edukazzjoni tkun obbligatorja taħdem kontra l-interessi tar-religjon Kattolika. Bi twegiba għal dan, Casolani¹¹ kiteb żewġ ittri b'riferenza għall-'kriżi edukattiva' ta'

dak iż-żmien, u tenna li 'l-edukazzjoni obbligatorja, bhala rimedju kontra t-telqa, u harsien mill-periklu soċjali, bla dubju ta' xejn taqa' taht il-kompetenza tal-istat'. Ghaldaqstant Casolani kien favur li l-edukazzjoni tkun obbligatorja, sakemm dan ma jpoġġix f'pożizzjoni privileġġjata l-Protestantiżmu f'Malta. Il-Knisja Kattolika, min-naħa l-oħra, donnha interpretat l-indhil tal-istat fl-edukazzjoni bhala interess fil-proselitiżmu. Il-fatt li fl-1833 xi Protestanti Ingliżi kienu fethu skejjel mis-sjunarji f'Malta għal dak il-għan kompli kabbar dawn is-suspetti tal-Knisja Kattolika.¹² Erbghin sena wara Casolani hass il-htieġa biex jerga' jwissi kontra l-indhil protestant fl-iskejjel, u rrefera għal każ partikulari fejn "għalliem, direttur, u kotba ... huma kollha Protestanti, filwaqt li l-iskola msemmija hija ssussidjata minn fondi pubbliċi għal subjen u żgħażaġh Maltin li ma jistgħux ikunu għajr Kattoliċi".¹³

Dan sa ċertu punt jispjega l-għaliex il-Knisja bhala istituzzjoni ma xtaqitx tip-promwovi l-edukazzjoni tal-massa, iżda fl-istess hin kellha fidejha l-formazzjoni tal-élite kulturali, il-mexxejja tal-gejjieni u hbiebhom, permezz ta' skejjel bħall-kulleġ tal-Ġizwiti. Iżda hemm raġuni oħra għal din l-attitudni min-naħa tal-Knisja: it-theddida li setgħet taffaċċja għall-hakma intellettuali li kienet tharreġ fuq il-poplu li kellu dan jasal għal livelli għolja ta' edukazzjoni. Għal sekli shaħ il-Knisja gawdjet il-pożizzjoni prestiġjuża ta' medjatur bejn il-poplu u Alla, pożizzjoni li hadd hliefha ma kellu. Fil-fatt il-Kattoliċiżmu huwa mibni fuq din il-premessa: il-htieġa ta' klassi klerikali li tfisser il-kelma ta' Alla lill-poplu. Dan għandu l-implikazzjonijiet tiegħu fuq ir-relazzjoni li hemm bejn ir-

religjon u l-edukazzjoni. Il-kuntrast bejn din il-pożizzjoni tal-Knisja u dik ta' gruppi religjużi Protestanti mxerrda mal-Ewropa ta' Fuq johroġ tajjeb hafna dan li qed ngħid. Il-Protestantiżmu kien warrab il-bżonn ta' intermedjarju fir-relazzjoni ta' Alla mal-bniedem, u saħaq fuq l-importanza ta' relazzjoni diretta ma' Alla, inkluża l-interpretazzjoni personali tal-Bibbja. Dan kien jimplika li l-poplu kellu jkun jaf jaqra biex seta' jqiegħed it-twemmin religjuż tiegħu fil-prattika. Fil-Knisja Kattolika ġara bil-maqlub. Is-sens ta' mistiċiżmu marbut mal-użu ta' ritwali, l-użu tal-Latin u ċerimonji oħra, ma setgħux ma jkomplux ik-abbru s-sens ta' qima u stagħġib fost in-nies il-komuni li harsu lejn il-Knisja biex tagħtihom direzzjoni kemm f'dak li hu spiritwali kif ukoll temporali. Kif kienet tilmenta ta' spiss l-istampa favur l-Ingliżi f'Malta, l-influwenza tal-kleru f'dawn il-gzejjer kienet tant mifruxa li kull tentattiv biex tiġi introdotta istruzzjoni liberali sistematika ma setgħetx ma tfallix, billi kienu joħorġu kontra tagħha kemm il-ġerarkija kif ukoll il-poplu nnifsu, li donnhom kienu "kuntenti b'dan il-kontroll tal-hsieb hieles".¹⁴

Il-politika tal-klassi u l-edukazzjoni

Iżda kienet x'aktarx il-politika tal-klassi, daqs ir-religjon jekk mhux iktar minnha wkoll, li żammet lura l-progress fl-edukazzjoni fl-aħħar snin tas-seklu 19 u fil-bidu tas-seklu 20. Kien hemm biża' ġenerali fost il-klassi tal-flus li jekk l-edukazzjoni tinfirex fost il-popolin ikun hemm qawmien soċjali. Dan il-biża' kont issibu wkoll fost in-neguzjanti mal-Kontinent, li kienu nkwetati partikularment bil-qawmien ta' ideat soċjalisti lejn tmiem is-seklu 19. } add ma fisser tajjeb dan il-biża' fil-pajjiż

daqs in-‘nobbli’ Salvatore Frendo de Man-
narino. Waqt li kien qiegħed jindirizza
l-Kummissjoni tal-1898 dwar ir-riforma
fl-edukazzjoni, huwa wissa kontra l-
periklu li jkollok poplu li jipprova johroġ
barra mill-klassi soċjali li, skont hu, jkunu
qegħduh fiha n-Natura u l-Providenza di-
vina. Dawn in-nies ‘barra minn posthom’
[‘*spostati*’], kif isejhillhom, jibdew jistmellu
x-xogħol manwali, u mbagħad min jibda
jhit il-hwejjeg u jsewwi ż-żraben? L-edu-
kazzjoni qiegħda biex tgħin in-nies ikunu
kuntenti fil-klassi li twieldu fiha; kull
triq ohra twassal għas-soċjalizmu, li ‘jrid
jeqred kull distinzjoni ta’ klassi mwaqqfa
minn Alla nnifsu fil-Ktieb Etern tiegħu’.¹⁵
Ideat bħal dawn wasslu għal sitwazzjoni
fejn l-edukazzjoni bdiet tingħata biss fuq
il-bażi ta’ klassi (soċjali), hekk li s-Senat
tal-Università sa wasal biex jiġbed l-at-
tenzjoni għas-sitwazzjoni anomala li kien
hemm li terz tal-għajnunata tal-istat għall-
edukazzjoni kellu jmur għal ulied il-klassi
tan-nofs:

Li kieku l-flus li hemm ma jkunux limi-
tati, li kieku wlied il-foqra kienu lkoll
qed jingħataw edukazzjoni primarja
bla hlas, li kieku l-htigijiet tat-tagħlim
u l-bini nnifsu tal-iskola kienu tal-livell
mehtieg, u s-salarju tal-ghalliema kien
xieraq fil-klassijiet kollha, dan ix-xorta
ta’ tqassim wiehed seta’ forsi jiddefen-
dih. Izda dawn il-kondizzjonijiet ma
jeżistux, u għal din ir-raġuni hemm
għadd kbir ta’ tfal li l-Istat mhu b’ebda
mod jaħseb għall-edukazzjoni tagħhom.
... L-Istat qed jonfoq minn 5 sa 30 dar-
ba iżjed fl-edukazzjoni tat-tfal ta’ daw-
k li jifilhu jhallsu milli fl-edukazzjoni ta’
wlied il-foqra. Dan huwa sewwasew
il-maqlub tal-prinċipji li fuqhom huma
msejsa s-sistemi tal-edukazzjoni naz-
zjonali tal-pajjiżi kollha.¹⁶

Il-klassi elitista opponiet l-edukazzjoni
mhux biss minhabba l-interessi klassisti
tagħha, iżda wkoll minhabba raġunijiet
ta’ nazzjonalizmu, u dan hareġ b’mod ċar
hafna fil-kwistjoni tal-lingwa li biha kellu
jsir it-tagħlim. Din kienet ilha biċċa wġiħ
ta’ ras sa mis-sena 1836 meta l-Kummiss-
joni Austin & Lewis irrikkmandat li t-tfal
għandhom ikunu mgħallma jaqraw u jikt-
bu bil-Malti, warajh ikun mgħallm it-Tal-
jan, u mbagħad l-Ingliż permezz tal-Malti.
Din il-linja mexxa fuqha Pullicino sas-sena
1880, sakemm, wara r-rapport tal-kum-
missarju għall-edukazzjoni Keenan¹⁷ li ta
mbuttatura qawwija lill-Ingliż, Savona, li
bħala Direttur tal-Edukazzjoni kien jem-
men b’qalbu kollha li l-hajja tal-poplu
komuni setgħet titjieb biss kemm-il darba
jorbtu xortihom mal-Ingliżi, inkoraġġixxa
hafna l-istudju tal-Ingliż hekk kif it-tfal
ikunu tgħallmu l-Malti. It-Taljan kellu
jibqqa’ biss fil-klassijiet il-kbar. Fl-1888
it-Taljan reġa’ ngħata l-preċedenza fuq
l-Ingliż bħala l-lingwa barranija li kellha
tkun mgħallma fl-istess hin mal-Malti.
Fl-aħharnett, fl-1898, ġie deċiż li l-Malti
wahdu kellu jkun mgħallm fl-ewwel
sentejn tal-iskola elementari, imbagħad
il-ġenituri kellhom l-għażla li jiddeċiedu
jekk ridux ‘l uliedhom jitgħallmu t-Taljan
jew l-Ingliż. Din in-Nazzjonalisti kienu
opponewha, u minflokha harġu bl-alter-
nattiva tas-sistema msejha *pari passu*, i.e.
li t-Taljan u l-Ingliż ikunu mgħallma flim-
kien. Meta ġew ippubblikati l-istatistiċi
minn 23 skola dwar l-għażla tal-lingwa, 11
minnhom kellhom 100% li għażlu l-Ingliż,
l-inqas fl-iskejjel ta’ Malta kien ta’ 85%, u
f’dawk t’Għawdex ta’ 79%.¹⁸ In-Nazzjona-
listi pprotestaw u qalu li kienet biċċa qerq
tal-Ingliżi li jsostnu li kien hemm għażla,
billi l-mexxejja kolonjali raw kif għamlu li

l-impjeggi kollha f'Malta, anke dawk l-aktar baxxi, johduhom dawk li kienu jtkellmu bl-Ingliż. Propagandist Nazzjonalista kiteb hekk b'mod ironiku: 'Studja t-Taljan, aghżel il-lingwa Taljana, u tispicča tmut bil-ġuħ. Min-naħa l-oħra, studja l-Ingliż, u tirċievi unuri, rakkomandazzjonijiet għal pożizzjonijiet u impjeggi'.¹⁹

Il-klassijiet professjonali, speċjalment l-avukati, ma tantx kienu herqana li jaraw lill-Ingliżi jbiddu x-xena kulturali lokali billi jinsistu fuq l-Ingliż, aktar milli t-Taljan, bhala l-mezz tat-tagħlim fl-edukazzjoni. Dan kien theddida mhux biss għall-poter kulturali li l-kleru u l-klassijiet professjonali kienu ilhom igawdu għal sekli shah qabel il-wasla tal-Ingliżi, iżda wkoll għas-sens ta' identità nazzjonali li kien qed jifforma ruħu. L-ilsien Taljan, kif wera Frenedo²⁰, sar is-simbolu kulturali u ċ-ċentru tar-reżistenza tal-Maltin kontra l-Ingliżi, u kellu jibqa' hekk sa ma daħal sewwa s-seklu 20. B'riżultat ta' din l-oppożizzjoni, il-gruppi l-aktar influwenti f'Malta rnexxielhom iwaqqfu l-mixja lejn l-edukazzjoni obbligatorja tal-massa li kienet qabdet ġmielha fl-aħħar snin tas-seklu 19. Il-biża' li l-edukazzjoni setgħet iddghajjed ir-rabta mal-Knisja Kattolika u/jew tnaqqas l-istatus u l-influwenza ta' dawk li tradizzjonalment kellhom il-poter, u r-reżistenza għall-idea li l-poplu jhallas it-taxxi biex tingħata forma ta' edukazzjoni li tnawwar is-sentiment nazzjonalista u tinkoraġġixxi l-kollaborazzjoni mal-Ingliżi, wasslet għal sitwazzjoni fejn l-illitteriżmu u l-injoranza kienu mifruxa kemm fost it-tfal kif ukoll fost il-kbar.

Għaldaqstant, ma' dhul is-seklu l-ġdid, madwar 35% biss tat-tfal tal-età tal-iskola, jiġifieri ta' bejn it-tliet snin u l-15-il sena, kienu qed jingħataw edukazzjoni fi ske-

jjel tal-gvern jew privati, u f'Jannar tal-1898 ma ntlagħhux 6000 applikazzjoni għad-dhul fl-iskejjel elementari tal-gvern minhabba nuqqas ta' kmamar li setgħu jakkomodawhom.²¹ L-illitteriżmu kien ta' madwar 75%. Meta fl-1901, il-gvern Ingliż irnexxielu jegħleb il-Kunsill ta' tmexxija lokali u ġieb il-fondi għall-edukazzjoni, is-saħħa, u żvilupp infrastrutturali bħad-dranagġ, l-ilma u t-toroq, sar progress bil-mod fil-bini ta' aktar skejjel primarji u s-sitwazzjoni bdiet ġejja għall-aħjar. B'danakollu, fl-1903 kien għad baqa' 3245 tifel u tifla li xtaqu jidhlu l-iskola iżda kellihom jiġu rrifjutati. Sa l-1910 kien hemm 86 skola f'Malta u Ghawdex, u f'dik is-sena ġew reġistrati l-akbar għadd ta' studenti, 20,157.²² Kien hemm erba' skejjel sekondarji, l-akbar wahda fosthom, il-Liċeo, b'madwar 400 student. Iżda l-attendanza fl-iskejjel elementari kienet irregolari, u l-parti l-kbira tat-tfal kienu johorġuhom mill-iskola ta' madwar 10 snin jekk mhux qabel biex jaqilgħu l-flus għall-familja, biex hekk 'dak il-ftit li setgħu jkunu tghallmu malajr jitlaq minn mohħhom, u jerġgħu jaqgħu fl-istat ta' illitteriżmu'.²³

Jitfaċċa fix-xena Ġorġ Preca

Huwa f'dan il-kuntest ta' tilwim u ġlied li jikkarakterizza l-iżvilupp, jew aħjar in-nuqqas ta' żvilupp fl-edukazzjoni f'Malta, li nistgħu nifhmu aħjar il-kontribut kbir ta' Preca. Huwa biss billi nqiegħdu l-isforzi tiegħu f'dan il-kuntest li nistgħu napprezzaw ir-radikalità tal-inizjattivi tiegħu, u li nifhmu r-relevanza tiegħu bhala mudell għall-edukaturi tal-adulti fi żminijietna. Fiż-żmien meta t-tagħlim kien meqjus bhala xi haġa misterjuża u eżoterika, qasam esklussiv f'idejn gruppi li nqadew bih u żviluppawh biex jiksbu l-poter,

Preca ntefa' b'ruħu u b'gismu biex jaqşam dak l-istess tagħlim ma' nies li sa dak iż-żmien kienu thallew barra. Fiz-żmien meta t-tagħlim kien meqjus għodda biex lill-ftit jagħlaqhom għalihom, benefiċċju li johloq distanza soċjali u jenfasizza s-sens ta' ġerarkija, Preca qasam l-għerf tiegħu fit-teoloġija man-nies komuni. Minflok ma holoq sens ta' misteru madwar it-tagħlim bl-użu ta' hafna Latin, jew daħal bejn il-basla u qoxritha fil-kwistjonijiet lingwistiċi u politiċi dwar jekk għandux ikun it-Taljan jew l-Ingliż il-mezz tal-istruzzjoni, Preca għallem u tkellem bil-Malti, u bena fuq temi u stili ta' komunikazzjoni li laqtu l-għeruf tal-kultura popolari.²⁴ Meta ideat dwar 'abbiltà' u 'hila' kienu sinonimi mal-pożizzjoni fil-klassi soċjali u kienu jservu biex ikomplu jkattu s-sens ta' privileġġ, Preca ffoka l-attivitajiet tiegħu mal-adulti u t-fal li l-kondizzjoni soċjali umli li kienu ġejjin minnha kienet teskludihom mhux biss miċ-ċrieki ta' karigi u poter imma wkoll mit-tagħlim.

F'dan li se nikteb se noqghod b'seba' għajnejn biex lil Preca ma nidealizzahx. Dan m'għandux ikun daqshekk diffiċli, għaliex, jekk inharsu lejha bl-għajnejn tallum, malajr inlumuh minhabba n-nuqqas ta' mpenn politiku tiegħu fi żmien meta n-nazzjonalizmu kien il-mod ewlieni ta' oppożizzjoni għall-qawwiet kolonjali. Bhal kull saċerdot tipiku ta' żmienu, kien maqbud f'etika individwalista li thares lil hinn minn did-dinja fil-konfront tiegħu mal-faqar u l-miżerja: filwaqt li kien ix-andar il-valuri evanġeliċi tal-imhabba u l-impenn lejn l-oħrajn, ma kellux il-qatgħa ta' xi rivoluzzjonarju politiku. Għal dik l-ispirazzjoni rridu nharsu lejn bniedem ieħor li kien iġħix fi żmienu, Manwel Dimech. Izda Preca u l-hidma tiegħu jistgħu'

xorta waħda jkunu ta' stimolu għal hsieb riflessiv li jista' jwassal għall-azzjoni li thalli impatt pożittiv fuq id-dinja ta' madwarna. L-għażliet li se nagħmel minn haju ma jistgħux ma jkunux soġġettivi, bħalma soġġettiva hija l-interpretazzjoni tas-sinjifikat tagħhom. Bejn is-snin 1974 u 1982 jiena kont membru tas-Soċjetà tad-Duttrina Nisranija mwaqqfa minn Preca fl-1907, u għaldaqstant ma nistax ma nkunx influwenzat mill-esperjenzi tiegħi ta' apprentistat informali ma' dawk li kienu ġeneralment meqjusin fost l-aħjar esponenti tal-pedagoġija ta' Preca. Din il-pedagoġija qatt ma ġiet artikulata, studjata jew mistharrġa sistematikament, iżda hadet il-forma ta' dik il-kelma ta' ġid li tiġbor fiha dik l-kapaċità magħrufa minn kulhadd li għandhom *tal-Mużew* – kif in-huma magħrufa fost il-poplu l-membri tas-Soċjetà tad-Duttrina Nisranija – li jikkomunikaw b'mod effettiv man-nies komuni. Għadni niftakar ċar wiehed mill-pariri fit-tradizzjoni pedagoġika ta' Preca li tani b'mod informali wiehed mill-għalliema tiegħi meta kien għad kelli biss 15-il sena, meta talbuni nindirizza għall-ewwel darba kappella mimlija adulti:

a) Ftakar, Dun Ġorġ dejjem kien jibda bi storja jew b'mistoqsija, u jgħaqqadha mal-ħajja ta' kuljum, mar-realtajiet u l-esperjenzi tan-nies li jkollu quddiemu.

b) Kun umli meta tippreżenta ruhek quddiem in-nies: tinsiex li huma wkoll għandhom tagħhom x'jgħidu.

ċ) Fost dawk li jkunu jisimghuk jista' jkollok nies ġejjin minn ambjenti differenti. Fittex li dak li tghid ikun jinteressa lit-tabib mingħajr ma jhawwad lit-tifel tal-purtinar.

Għalkemm dawn il-prinċipji m'hemmx xi teorija warajhom – fil-fatt, fost il-mijiet

ta' kotba, folji u fuljetti popolari li kiteb Preca, l-ebda wiehed ma jittratta b'mod sistematiku s-sugġett tal-pedagoġija, jew jiżviluppa xi teorija tal-edukazzjoni mik-tuba b'dan l-iskop²⁵ – b'danakollu hawn għandna, sa mit-tbexbix tas-seklu 20, l-istess attitudnijiet u pedagoġija li 50 sena wara kellhom johorġu bihom nies bħal Paolo Freire. Il-prinċipji fundamentali hemm qeghdin, u dawn kellhom jikkaratterizzaw il-hidma edukattiva tiegħu tul hajtu kollha. Hu, nghidu ahna, l-enfasi tiegħu fuq li l-kelliem għandu jorbot kliemu mal-esperjenzi tal-hajja tas-semmiegħa biex hekk ikun relevanti għalihom. Preca ġabar l-ewwel edukaturi adulti mit-Tarzna, u hassu komdu hafna jissoċjalizza ma' dawn il-haddiema, billi juża r-rizorsi kulturali u t-tradizzjonijiet tagħhom biex setgħu jifhmuh. L-attività tiegħu wkoll kienet ibbażata fuq organizzazzjoni msawra u magħgħuna fil-qalba tal-poplu, bi djar u oqsma mifruxin fl-irhula, li mbagħad saru centri fil-komunità meta dan l-istess kuncett lanqas biss kien għadu nholoq. L-ideal għall-ghalliema tiegħu kien li huma jkunu 'fid-dinja' bla ma jkunu 'tad-dinja'. Jekk dawn il-frazzjonijiet innehhulhom il-konnotazzjonijiet metafiziċi u reliġjużi tagħhom, u konxjament napplikawhom għal mod aktar politiku ta' kif nifhmu l-edukazzjoni, malajr nintebhu li hawn għandna ideal għall-edukaturi biex filwaqt li jidhlu fid-dinja u jaċċettawha b'dak kollu li hi, fl-istess hin ma jtilfux il-viżjoni tagħhom tad-dinja kif tista' tkun jew kif għandha tkun. Dan kien mod radikalment ġdid kif wiehed ihares lejn l-edukazzjoni, li nehha l-istar ta' misteru u ġieħ marbuta mal-kariga li kellhom il-qassisin u n-nies tal-klassijiet professjonali u minflok ipprezentat għalliema li kienu

'gejjin mill-poplu' u li jaħdmu mal-poplu. Hawn għandna haddiema li kellhom jikkomunikaw ma' shabhom il-haddiema bil-Malti, u li l-fabbrika, il-hanut, is-suq, u t-titolli bidluhom f'postijiet fejn wiehed seta' jgħallem u jitgħallem.

Iżda ma kienx biss il-proċess pedagoġiku li rrvoluzzjona Preca bl-attivajiet tiegħu f'Malta ta' ftuh is-seklu 20. Il-politika tiegħu tat-tagħlim kienet radikali b'mod kritiku fi żmien meta, kif diġà rajna, it-tagħlim f'kull qasam kien skars, u l-aċċess għalih kien ikkontrollat b'mod strett minn nies li kellhom l-interess iżommu l-karigi, il-privileġġi u l-poter li kellhom. Preca kien tal-fehma li t-tagħlim tat-teoloġija m'għandux jibqa' l-monopolju ta' ftit qassisin magħzula, iżda għandu jinfirex u jasal għand iċ-ċittadini kollha. Huwa kien għal kollox kontra dik il-fidi pjetistika, fil-qofol tagħha superfiċjali u superstizzjuża, li kienet il-karatteristika ta' żmienu, u hadem għad-demokratizzazzjoni ta' Kristjanità li kienet aktar teoretikament infurmata u fformata. Dan huwa għamli kemm bil-fomm kif ukoll bil-kitba, billi żviluppa mhux biss forum godda ta' interazzjoni mal-adulti (e.g. is-*Sajda*),²⁶ imma wkoll stili godda ta' kitba fl-ilsien Malti (e.g. *Is-Sakrarju tal-Ispirtu ta' Kristu*)²⁷ fi żmien meta dan l-ilsien kienu jħarsu lejha bħala 'tajjeb biss biex jintuża fil-kċina', u wessa' dawk li kienu meqjusa l-konfini limitati ta' dan l-ilsien billi żviluppa bih diskors teoloġiku. Il-proġett ta' Preca kien suċċess kbir biżżejjed biex qanqal ir-rabja tal-knisja istituzzjonali, hekk li saħansitra l-isqof ta' Malta ta' dak iż-żmien ordnalu jagħlaq iċ-ċentri kollha fl-irhula, u li ma jibqax jiltaqa' aktar ma' dawn l-edukaturi adulti. It-teoloġija qatt m'għandha tkun mgħallma lill-*bifolchi* (il-klassi l-baxxa)!²⁸

Ir-relevanza ta' Preca fiż-żminijiet tal-lum

Preca mhuwiex interessanti biss għall-istudjuż tal-istorja, iżda ċertament il-kontribut tiegħu għandu jkun suġġett ta' studju f'oqsma oħra, fosthom il-letteratura reliġjuża Maltija u l-pedagoġija. Hawnhekk se niffokaw speċifikament fuq l-edukazzjoni tal-adulti, u mistoqsija li tidher faċli iżda li bla dubju toffri sfida hija: "Li kieku Ġorġ Preca għex f'Malta tal-lum, x'kien jgħid f'moħħu li jagħmel? / X'kien jagħmel illum li kieku Ġorġ Preca għadu fostna?" Jekk qed ninterpretat tajjeb il-kontribut li ta f'hajtu, il-fehma tiegħi hija li Ġorġ Preca llum kien jipprova jilhaq dawk il-gruppi li l-eżistenza kulturali u ekonomika tagħhom qed iċċaħhadhom milli jintlahqu minn forom istituzzjonalizzati ta' edukazzjoni adulta li nsibu f'Malta llum. Fost dawn insibu x-xufiera tal-karozzi tal-linja u t-taksis u tfal li ġa ntefgħu fid-dinja tax-xogħol u ġa qed jgħixu hajja ta' kbar²⁹ – biex ma nsemmix lill-emigranti u lill-emarginati. Preca tal-lum żgur li kien ikun konvint mill-kapaċità li għandhom l-irġiel u n-nisa kollha li jsiru midhla ta' dawk is-suġġetti u forom ta' tagħlim li, skond is-sens komun ta' min jaħkem, huma wisq 'avvanzati' għan-nies komuni. Kien ikun irid lil min jitgħallem biex b'mod personali u bl-akbar herqa u impenn ifittex it-tagħlim, mhux bħala skop fih innifsu imma bħala gwida biex ikun jista' jimxi fuqha għal azzjoni. Żgur li kien ikun jemmen b'saħħtu kollha f'inizjattivi edukattivi bbażati fil-komunità, nies li jgħixu qrib il-poplu u bħall-poplu li jridu jaħdmu miegħu, u li jadottaw stil ta' hajja li jixbah lil tal-poplu sakemm dan ikun kompatibbli mal-valuri ta' hajjithom. Kien jibqa' fidil lejn l-interessi tas-semmiegħa tiegħu, u mhux jinqeda bit-tagħlim biex

iservih ta' pedestall biex ikun jista' jimxi 'l quddiem hu. Ma kienx jaħsibha darbtejn biex jikkonfronta l-poter u l-preġudizzju, jidhru taht liema forma jidhru. Żgur li kien ikun inqas preokkupat bir-rikonoxximent tal-kredenzjali tiegħu u aktar moħħu biex jiżviluppa relazzjonijiet ta' tagħlim li jgħaqqdu mal-esperjenzi ta' hajja li jkun jgħixu l-'istudenti/iskulari' tiegħu. Nistenna li l-Preca taż-żminijiet moderni jkun innovattiv u kreattiv fil-pedagoġija tiegħu, billi juża teknoloġiji ġodda ta' tagħlim – wara kolloxx, il-Preca storiku fit-tagħlim tiegħu għamel l-aktar użu effettiv tat-teknoloġija l-aktar avvanzata li kellu fi żmien, l-istamperija – bla ma jhalli l-istess teknoloġija tidhol bejnu u l-messaġġ tiegħu, jew bejnu u s-semmiegħa tiegħu.

Naturalment, kull evalwazzjoni tal-kontribut ta' Ġorġ Preca fil-qasam tal-edukazzjoni tal-adulti trid tittiehed fil-kuntest tat-tradizzjoni stabbilita minn edukaturi oħra li hallex marka fl-iżvilupp ta' dan il-qasam madwar id-dinja.³⁰ Iżda l-argument tiegħi huwa li l-kontribut ta' Preca għandu sinjifikat partikulari meta tqis li metropoli kbar – li jgawdu monopolju internazzjonali fil-produzzjoni, iċ-ċirkulazzjoni, u l-legitimizzazzjoni tat-tagħlim – ma rrikonoxxewx il-kontribut li taw pajjiżi mill-'periferiji' tad-dinja għall-iżvilupp fl-edukazzjoni. Meta nżommu quddiem għajnejna li l-iżvilupp fxi qasam partikulari tal-għerf isir ehfef meta nirreferuh għal 'eroj' – jew '*subjects-to-think-with*' – li jservu ta' mudell li, bil-'hegga radikali' tagħhom jipproblematizzaw il-prattika tagħna u juruna modi alternattivi kif nesperjenzaw l-eżistenza tagħna u kif nagħmlu l-affarijiet, l-iktar mistoqsija f'lokha li tiġini f'moħħi nagħlaq din il-kitba, mis-

toqsija li ghandha implikazzjonijiet għal udjenza anke 'l barra mix-xtut Maltin, hija: Jinsabu nies ohra tat-tip u l-kalibru ta' Preca llum?

[Hajr lil Joseph Abdilla u lil Peter Mayo għall-kummenti li għamluli fl-istadji bikrija ta' din il-kitba. Hajr ukoll lil Carmel Bezzina li qaleb dan l-istudju għall-Malti.]

Noti

- ¹ Il-bijografija uffiċjali ta' Ġorġ Preca hija dik li kiteb Alexander Bonnici fi tliet volumi: *Dun Ġorġ Preca: Hajja-Xbieda-Dokumenti*, Edizzjoni MUSEUM, Malta, 1980-1989. Ghalkemm ix-xogħol ta' Bonnici huwa dokumentazzjoni siewja, jonqsu s-sens kritiku tal-proċess soċjali, politiku, ekonomiku u kulturali tal-gżejjer Maltin. L-istudju qasir ta' Vella (L SCIBERRAS u M VELLA, *Wara r-Repubblika: Versi*, Malta, 1981) joffri spunti qosra iżda politikament sofistikati tas-siwi tax-xogħol ta' Preca, u jippreżenta lil dan is-saċerdot bħala intellettuali organiku, biex nissellfu t-terminoloġija ta' Gramsci. Iżda sfortunatament l-analiżi tal-kontribut ta' Preca fl-edukazzjoni u l-pedagoġija għadha mhix żviluppata biżżejjed, l-aktar minhabba li hafna mil-letteratura dwaru tif-foka fuq il-kontribut tiegħu fil-qasam spiritwali, u x'aktarx hija aktar aġjografika milli analitika magħmula b'mod rigoruż.
- ² RAYMOND WILLIAMS, *The Long Revolution*, Harmondsworth: Penguin, 1965.
- ³ ANDY GREEN, *Education and State Formation: The Rise of Education Systems in England, France and the USA*, London: Macmillan, 1990.
- ⁴ Rakkont aktar iddetaljat tad-dinamika tal-iżvilupp u n-nuqqas ta' żvilupp fis-sistema edukattiva Maltija mill-bidu tas-seklu 19 'il quddiem jagħthielna RONALD G SULTANA f'*Education and National Development: Historical and Critical Perspectives on Vo-*

Ronald G Sultana huwa professur tas-soċjoloġija tal-edukazzjoni fl-Università ta' Malta. Kiteb għadd ta' kotba, fosthom Education and National Development (1992) u (), u bosta artikli f'rivisti internazzjonali.

cational Schooling in Malta, Msida/Malta: Mireva, 1992.

⁵ Ibid.

⁶ FRANTZ FANON, *The Wretched of the Earth*, New York: Grove Press, 1968.

⁷ "The diffusion of sound knowledge amongst the people of Malta would tend to improve their condition, and to strengthen their attachment to the British crown ... and an improvement of the education of the higher and middle classes would facilitate the admission of natives to employment in the civil government." (JOHN AUSTIN u GEORGE C LEWIS, *Reports of the Commissioners Appointed to Inquire into the Affairs of Malta*, London: HMSO, 1838, 37-38)

⁸ SIGISMONDO SAVONA, *On the Necessity of Educating the People*, Malta, 1865.

⁹ HENRY FRENDO, *Birth Pangs of a Nation: Manuel Dimech's Malta*, Malta: Midsea Books, 1972.

¹⁰ Il-moviment voluntarista fl-Ingilterra, im-mexxi fil-qofol tiegħu min-Nonkonformisti, hareġ bil-qawwa biex jaċċerta li l-edukazzjoni obbligatorja ma jagħtix kontroll ekkleżjastiku fuq it-tagħlim lill-Knisja Anglikana, li kienet diġà pprivileġġjata. Cf. JOHN LAWSON u HAROLD SILVER, *A Social History of Education in England*, London: Methuen, 1973, 274-276. F'Malta, il-politika ta' edukazzjoni obbligatorja whud harsu lejha bħala attentat mill-gvern kolonjali biex jindahal fil-formazzjoni morali taż-

- zghazagh billi jgib 'il quddiem it-twemmin Protestant.
- ¹¹ CHARLES CASOLANI, *Two Letters Suggested by the Present Educational Crisis*, London: Burns & Oats, 1872.
- ¹² Dispaċċ mill-gvernatur Ponsonby lil Lord Stanley, is-Segretarju ta' l-Istat, li jgib id-data tat-23 ta' Ottubru 1833, ikkwotat minn ALBERT V LAFERLA, fi *British Malta*, I, Malta: Aquilina, 1945, 152-153.
- ¹³ CASOLANI, 1872, 28.
- ¹⁴ *The Malta Observer*, 28 ta' Jannar 1867.
- ¹⁵ SALVATORE FRENO DE MANNARINO, *La Scuola Primaria: Studi Comparative e Proposte di Riforma*, Malta, 1898, 17-18.
- ¹⁶ *Vice-Chancellor's Annual Report to the University: 1892-1893*, Malta: Government Printing Office, 1893, pti 12-13.
- ¹⁷ PATRICK J KEENAN, *Report on the Educational System of Malta* f'*Parliamentary Papers*, xlix (1880) 2685.
- ¹⁸ *Daily Malta Chronicle*, 24 ta' Diċembru 1898.
- ¹⁹ A CINI, *La Libera Scelta, ossia la Questione della Lingua in Malta*, Siracusa: Tamburo, 1901, 22.
- ²⁰ HENRY FRENO, *Party Politics in a Fortress Colony*, Malta: Midsea Books, 1979.
- ²¹ NAPOLEONE TAGLIAFERRO, *The Education System in Malta*, Malta: Government Printing Office, 1901, 4.
- ²² *Rapporti dwar il-bidma tad-Dipartimenti tal-Gvern*, 1901-10, M22, para. 146. Kien hemm 38 skola ghas-subien, 32 għall-bniet, u disgha għall-infantili.
- ²³ MOWATT COMMISSION, *Report of the Royal Commission on the Finances, Economic Position and Judicial Procedure of Malta*, Malta, 1912, 21.
- ²⁴ OLIVER FRIGGIERI, *Dun Ġorg: xi hadd, xi baġa* f'*Dun Ġorg* 6 (1974) 15-18.
- ²⁵ Preca kiteb manwal għall-katekisti msejjah *Gwida għal min Jgħallem it-Tfal* (Edizzjoni MUSEUM, 1970), ktejjeb ta' pariri prattiċi mibnijin fuq l-esperjenza. L-enfasi tiegħu fuq li l-għalliem għandu jibda l-ewwel mill-esperjenza konkreta u mbagħad jasal għall-astratt insibuha wkoll fil-ktieb *Konastrija* (Edizzjoni MUSEUM, 1991).
- ²⁶ Fis-sens litterali tagħha, il-kelma *sajdat* fisser "qabda hut", u f'dan il-kuntest Preca jużaha biex ifisser li l-laqqhat kateketiċi tiegħu għandhom ikunu inklusivi kemm jista' jkun. Il-kelma għandha konnotazzjonijiet ukoll ta' "hegġa missjunarja" li illum tinhass barra minn żmienha, imma li kienet tagħmel parti mill-mentalità Kattolika sal-Konċilju Vatikan II, meta mbagħad hareġ il-kuncett ta' "inkulturazzjoni" (li tipperswadi bix-"xhieda" tal-ħajja aktar milli bl-eżortazzjoni).
- ²⁷ PRECA Ġ., *The Sanctuary of Christ's Spirit*, Edizzjoni MUSEUM, 1990 (ippubblikat għall-ewwel darba bil-Malti fl-1948). Dan il-ktieb, li kien ippubblikat għall-ewwel darba fl-1948, deher fil-verżjoni tradotta bl-Ingliż fl-1992, u huwa x'aktarx il-kapolavur ta' Preca. Niftakar li meta ttraduċejt dan ix-xogħol fl-1981 – abbozz li serva ta' bażi għall-verżjoni li għiet ippubblikata – laqtuni għadd ta' elementi li jixirqilhom li jġu mistharrġa f'aktar dettall, fosthom: l-enfasi fuq l-importanza li wiehed jesperjenza d-dimensjoni spiritwali permezz tas-sensi; is-sintesi bejn ir-riflessjoni u l-azzjoni, u bejn it-teorija u l-prattika; l-enfasi li wiehed jippersonalizza r-relazzjoni bejn il-kittieb u l-qarrej, u bejn il-qarrej u s-sugġett tal-meditazzjoni; il-hila li wiehed jiġbor l-esperjenzi reliġjużi profondi u t-teoloġija

f'lingwaġġ sempliċi li jista' jintlahaq minn kulhadd, biċċa xogħol kbira hafna fi żmien meta ftit kien hawn eżempji, jekk kien hawn, tal-applikazzjoni tal-Malti f'oqsma speċjalizzati bħat-teoloġija.

²⁸ Il-kundanna tal-attività ta' Preca tirrifletti l-biża' li kellhom li jinkoraġġixxu relazzjoni diretta ma' Alla, kuċċett perikoluż ġej mill-Protestantiżmu.

²⁹ RONALD G SULTANA, *Practices and policies*

in child labour: lessons from Malta fi *British Journal of Education and Work*, 6(3) (1993) 45-60.

³⁰ Hemm xebh interessanti bejn il-proġetti edukattivi ta' Ġorġ Preca u tad-Daniż Grundtvig, fis-sens li t-tnejn li huma għandhom dimensjoni spiritwali magħquda mal-hajja tan-nies komuni fil-pajjiżi rispettivi tagħhom. Inħossni grat lejn Peter Mayo li għarrafni b'dan il-punt.